



# Aktar tagħrif storiku dwar il-kuntratti taż-żewġ baned tal-belt Victoria

■ Michael Said

Qiegħed nipubblica dan l-artiklu mhux biex nuri b'xi mod nuqqas ta' rispett lejn il-memorja tas-Sur Anton F. Attard. Bil-kuntrarju, nixtieq insellem it-tifkira tiegħu, peress li kien haħib tiegħi. Konna ta' spiss niltaqgħu u niddiskutu xi tema fuq it-tnissil taż-żewġ soċjetajiet filarmoniċi tal-Belt Victoria. Bħala riċerkatur u kittieb prolificu, lil Anton F. Attard ninzaghlu l-kappell, imma mbagħad fejn kienet tidhol l-istorja taż-żewġ baned u tal-parroċċi tal-Belt Victoria, fil-fehma tiegħi, huwa kien jizloq fin-niexef għaliex ma kien imparzjali xejn u haħna mid-drabi kien ixaqleb fuq naħha waħda biss. Kien jinterpreta d-dokumenti kif jidhirlu hu u bla ebda mistħija sabiex igib il-boċċa hdejn il-likk.

Fil-ktieb tal-festa ta' Santa Marija 2018 (ippublikat mis-Soċjetà Filarmonika Leone), paġna 95, il-mibki Anton F. Attard, f'artiklu: "It-twaqqif fis-seklu l-ieħor tal-ewwel baned f'Għawdex", reġa' ntilef jipubblica l-kuntratti tal-baned sabiex jipprova jbidel is-sens ta' dak li nkiteb fihom. Dan l-artiklu ta' Attard kien diġà gie ppubblikat snin qabel, f'ktejjeb li kien haħreg l-istess awtur, fis-sena 2000 u haħna mill-punti li kien għamel dakinhar, kienu gew ribattuti fis-snin ta' wara. Izda minħabba li issa reġa' deher l-istess artiklu, halli nerga' nirrispondi għal xi punti oħra li jien kont hallejt barra dakinhar, għax bħalma jgħidu, il-kelb il-mismut kull ilma jaħsbu mishun.

Dak li ma hemmx fil-kuntratt tas-Soċjetà Leone, fejn jissemma' s-Surmast Achille Lanzon waħdu, Anton F. Attard jipprova jdawru fuq is-Soċjetà La Stella. Fit-tieni kuntratt ta' Achille Lanzon, li bih il-banda ngħatat l-isem ta' Ljun, la kien hemm Ġorġ Tabone l-Binu u lanqas Adrianu Lanzon. It-tajba hi, li Anton F. Attard dejjem kien jinfexx

fuq il-biċċa li l-Perit Pietru Attard ma kienx il-vera fundatur tas-Soċjetà La Stella għaliex huwa ma ffirmax il-kuntratt tas-Soċjetà La Stella. Il-Perit Pietru Attard kien il-moħħ biex twaqqfet is-Soċjetà La Stella u sa x'hin miet, wieħed dejjem isibu li kien fit-tmexxija ta' din is-Soċjetà. Ġorġ Tabone l-Binu u Adrianu Lanzon qatt ma deheru imkien minn x'hin twaqqfet il-Banda ta' Ljun. Is-Sur Anton F. Attard kien dejjem jgħid li l-Perit Pietru Attard qatt ma jissemma fil-kuntratt u ma kienx il-veru fundatur. It-tajba hi li Adrianu Lanzon u Ġorġ Tabone lanqas ma jissemmev fil-kuntratt li kien sar fejn tissemma l-Banda Leone b'isimha. Mela dan xi jfisser? Meta kont nitkellem ma' Anton F. Attard fuq livell personali, kont ngħidli li aħjar ifittex fuq il-Banda ta' Ljun forsi jsib min kienu sewwa l-presidenti ta' dik il-banda u d-dati tagħhom ta' meta kienu fil-kariga.

Fit-8 ta' Mejju 1965, il-Kardinal L. Traglia, kien kixef bust, hawn ir-Rabat, tas-Sur Ġorġ Tabone, il-fundatur tal-Banda Leone. Dan il-bust kien tpogġa preċiżament fuq il-bieb prinċipali tas-sala tal-kunċerti tal-każin Leo, u kien gie maħdum miż-żgħażuġ skultur Għawdx Alfred Camilleri Cauchi. Dan kien gie mħallas minn Ġorġ Tabone u Ċensu Grech. Meta mbagħad kien infetaħ it-Teatru Aurora, fid-9 ta' Ottubru 1976, il-fundaturi ta' Ljun f'daqqa waħda, minn wieħed saru tnejn: is-Sur Ġorġ Tabone l-Binu u s-Sur Adrianu Lanzon. Dan taħwid jew le?

Wieħed irid iżomm quddiem għajnejh li dak li jinkiteb fil-kuntratti jsir biex ikun hemm ftehim bejn l-imseħbin, imma minn dak li jinkiteb toħroġ ukoll l-istorja, basta wieħed jagħraf jisliha b'onestà. B'dispaċir kbir tagħna, is-Sur Attard reġa' ġab il-kuntratt

tal-ewwel Soċjetà Filarmonika ta' Għawdex, is-Soċjetà La Stella, u meta fissru, halla barra minnu dak li juri l-qedem ta' din is-Soċjetà.

F'dan il-kuntratt tas-Soċjetà La Stella li kien sar nhar il-11 ta' Jannar 1881 hemm indikat ċar li t-trawwim u t-tnissil tagħha jmorru lura sas-sena 1863 u qabel, minbarra l-fatt li fl-istess kuntratt hemm imniżżel li s-Soċjetà ma kellha ddaħħal ebda flus mid-daq ta' wara l-bibien kif naqraw fl-artikli 24 u 25 tal-istess kuntratt. Minnhom u minn fost l-artikli l-oħrajn tal-kuntratt joħroġ il-qedem ta' din is-Soċjetà mużikali għaliex il-kuntratt jgħid ċar li l-membri tagħha kienu diġà ilhom idoqqu minn haħna snin qabel ma' din ġiet imwaqqfa legalment.


Nafu wkoll li t-Teatru Calypso, li twaqqaf fl-1870, kellu bħala l-fundatur tiegħu lill-Perit Pietru Attard u sa kellu orkestra tiegħu ta' tnax-il mużiċist li kien imexxiha s-Surmast Salvu Grima. Dawn tal-orkestra spicċaw kienu bandisti u membri tas-Soċjetà La Stella, meta ġiet imwaqqfa legalment fil-11 ta' Jannar tas-sena 1881. Interessanti wkoll li ftit tax-xhur wara, dan Salvu Grima kien sar surmast tal-Banda La Stella, fejn dam mill-1881 sal-1884. Ma huwa vera xejn li f'Għawdex kien hawn biss il-Banda tal-Binu u l-Banda ta' Dirjanu bħalma jrid jishaq Attard. Huwa fatt dokumentat u magħruf li l-Perit Pietru Attard kien ukoll imdaħħal sew f'dan il-qasam. Jerġa' huwa fatt magħruf ukoll li f'okkażjonijiet f'Għawdex f'dik il-ħabta, ġieli kienu jdoqqu aktar minn żewġ baned.

Minbarra t-traduzzjoni li kien għamel is-Sur Attard fis-sena 2000, il-kuntratt tas-Soċjetà La Stella kien gie ukoll tradott u ppubblikat fil-ktieb tal-festa ta' San Ġorġ tas-sena 2009, f'paġna 129 minn tal-Istilla. Kien bis-saħħa



tal-mibki Frank L. Mercieca u ta' Joe Agius, li kienet saret it-traduzzjoni tal-2009, mit-Taljan għall-Malti. Dan kollu sar minhabba t-traduzzjoni li kien għamel is-Sur Anton F. Attard fil-ktejjeb tiegħu tas-sena 2000 għax dehrilna li aħjar ikun ippubblikat minna, bit-traduzzjoni tagħna, ħalli ma jkunx hemm tagħwiġ ta' tifsir ta' kliem.

Punt ieħor importanti huwa dak ta' Artiklu 3 fil-kuntratt ta' *La Stella*, fejn jgħid hekk: "Dawn l-imsemmija, li qed jiffurmaw parti mill-*Antica Società*: Pietro Attard, Salvatore Farrugia, Salvatore Buhagiar, Anton Frendo u Mikelang Buttigieg, jobbligaw irwiehom li jiffrekwentaw il-lezzjonijiet tal-mużika mal-imsemmi Surmast Anton Buhagiar u dawn iridu jhallsu xelin kull wiehed fix-xahar."




Mro Anton Buhagiar

Jiġifieri minkejja li kienu diġà ilhom jafu jdoqqu, dawn il-bandisti xorta ġew mitluba jattendu għal-lezzjonijiet tal-mużika taħt is-Surmast Anton Buhagiar, dan għal żmien sena sabiex ikunu jistgħu jagħmlu parti minn din l-*Antica Società*. Dan ifisser li l-*Antica Società* hija din li bdew jagħmlu parti minnha.

Fatt ieħor kurjuż huwa dak li fl-artiklu tas-Sur Anton F. Attard fil-ktieb tal-festa ta' Santa Marija 2018, tpoġġa

ritratt ta' Adrianu Lanzon maġenb il-kuntratt tas-Socjetà *La Stella*, meta s-surmast tagħha kien Anton Buhagiar. Adrianu Lanzon qatt ma kellu rbit mal-Banda *La Stella*. Meta jissemma fil-kuntratt ta' *Ljun* huwa jissemma' biss bħala li kien missier is-Surmast Achille Lanzon u xejn aktar. Fil-fatt, Adrianu qatt ma ffirmat li huwa wiehed mill-imseħbin, la fl-ewwel kuntratt tas-27 ta' Mejju 1880 u l-anqas fit-tieni kuntratt tas-6 ta' Frar 1881. Osservazzjoni oħra li xtaqt nagħmel, hija dik li ritratt ta' Achille Lanzon ma deher imkien f'dan l-artiklu li qed insemmu. Tgħid għaliex fl-1884 dan Achille kien mar mas-Socjetà *La Stella* u sar surmast tagħha? Fiż-żewġ kuntratti, Achille Lanzon deher mal-imseħbin. U ngħid jien, ma kienx jixraqlu ritratt imqar għal daqshekk?



Mro Achille Lanzon

Fil-kuntratti li saru ta' Achille Lanzon ma hemm ebda ħjiel li l-banda kienet ġejja min xi oħra eqdem. Bil-kontra, il-kuntratt tal-Banda *La Stella* fih erba' artikli li juru l-qedem tagħha.

Fit-tieni kuntratt fejn tissemma b'isimha l-Banda ta' *Ljun*, fit-tielet artiklu hemm miktub li *s-surmast huwa d-direttur u l-amministratur tas-Socjetà*. Socjetà hija tas-soċji li jagħmluha u s-surmast jitlaħħaq biex jamministra u jidderieġi

l-banda li tagħha huwa soċju. Fl-artiklu 23 tal-kuntratt tas-Socjetà *La Stella* jgħid li *kwart mid-dhul ikun irid jtwarrab għall-bżonnijiet tas-Socjetà*. Mela l-banda *La Stella* ma kienet ta' ħadd partikulari, ħlief tas-soċji f'daqqa, tant li nħoloq fond biex tibqa' tespandi. Mhux veru għalhekk li kienet tas-Surmast Anton Buhagiar waħdu bħalma ma kinitx dik ta' Achille Lanzon tiegħu waħdu, għaliex din kellha wkoll il-kaxxa tas-Socjetà, imma fiha kienu jitwaddbu biss il-multi.


Fil-ktieb ta' Grazio Anton Grech li kien hareġ fl-1967 bl-isem Ġrajjet il-Banda Filarmonika u Cittàdina tal-Belt Victoria, Għawdex: *Il-Leone* hemm miktub hekk:

*"Fis-6 ta' Frar 1881 Mro Achille Lanzon, għal darba oħra mgħejjun minn Ġorġ il-Binu, l-istess bandisti reġgħu għamlu kuntratt ieħor għand in-Nutar Carmelo Gauci fejn din l-Għaqda Mużikali giet imsemmija Banda del Leone."*

Forsi Anton F. Attard ħadha minn dan il-ktieb. Imma dan mhux minnu għax kien hemm seba' bandisti li ma resqux biex jagħmlu parti mit-tieni kuntratt, fosthom Ġorġ Tabone *il-Binu*, il-fundatur.

Punt ieħor ta' min isemmih huwa dak li fl-artiklu tpoġġa ritratt ta' Ġorġ Tabone fejn il-kuntratt ta' Achille Lanzon meta dan ma kienx wiehed mill-firmatarji tal-kuntratt. It-tieni kuntratt li sar fis-6 ta' Frar 1881 bejn Achille Lanzon u l-imseħbin kien hemm seba' bandisti li ma resqux biex jagħmlu parti mill-kuntratt. Dawn kienu Ġorġ Tabone, Karmenu Tabone, Anton Pisani, Alfonso Cutajar, Mikiel Farrugia, Ġorġ Pace u Pawlu Mizzi. Mela għalfejn tpoġġa ritratt ta' Ġorġ Tabone fejn il-kuntratt? Forsi biex wiehed jahseb li l-Banda ta' *Ljun* giet imwaqqfa minn Ġorġ Tabone? Ma hux minnu li min ma ffirmat il-kuntratt xorta waħda kien jiffirma parti mis-Socjetà ta' *Ljun*. Il-kliem fuq dan il-punt gie mdawwar,





Manuskritt mużikali tal-1857, wiehed minn bosta li kienu propjetà tal-Perit Pietru Attardu li illum jinsabu fl-Arkivju Mużikali tas-Socjetà Filarmonika 'La Stella'


kif kien iħobb jagħmel is-Sur Anton F. Attard fejn tidhol il-Banda *Leone*.

Il-mużika li hemm fl-arkivju tas-Socjetà *La Stella* tmur lura sal-1857, ħafna minnha kienet tal-Perit Pietru Attard, il-fundatur. Il-perjodiku *Id-Devot ta' Marija* ta' Jannar 1888 kien irrapporta li fis-17 t' April tas-sena ta' qabel, erba' snin biss wara l-ġrajja tas-Sejha ta' Karmni Grima, il-Banda Ċittadina *La Stella* għamlet pellegrinaġġ lejn *Ta' Pinu*, immexxija mill-Perit Pietru Attard. Il-bandisti kienu hađu sehem f'quddiesa u l-Perit Pietru Attard kien irregala, flimkien ma' Dottor Pawlu Sammut, żewġ kwadri lil *Ta' Pinu*, wiehed tal-Qalb ta' Ġesù u l-ieħor tal-Addolorata. Propjament, inkwatru minnhom kien

ħallu hu Pawlu, l-Ispizjar Ignazio Sammut.

Nafu li l-Perit Pietru Attard kien devot kbir tad-Duluri u fil-fatt kien fratell fil-Konfraternità tagħha tal-Knisja ta' San Ġakbu, fir-Rabat, Għawdex. Kien bil-ħidma sfiqa tiegħu li saret il-vara devota tal-Madonna tad-Duluri. Din il-vara nħadment f'Monaco di Baviera fil-1881 u qamet is-somma ta' għoxrin Lira Sterlina. Kienu ġew inkarigati tliet fratelli biex jiġbru s-somma: il-Perit Pietru Attard, is-Sur Ġużeppi Bondi u s-Sinjur Ignazio Sammut. Il-Perit Pietru Attard waħdu kien ġabar ħmistax-il Lira Sterlina.

Il-Perit Pietru Attard kien iħabrek qatigħ sabiex tikber il-festa ta' San



Il-Perit Pietru Attard (1835 – 1916) il-Fundatur tas-Socjetà 'La Stella'

Ġorġ. Tant hu hekk li fl-1887, bis-saħħa tiegħu kienet ingabet iddoqq il-Banda *Prince of Wales* fil-festa ta' San Ġorġ ta' dik is-sena.

Kien il-Perit Pietru Attard li ħabrek qatigħ sabiex fit-18 ta' Novembru 1894 ngabet minn ta' Sliema, Malta, l-istatwa sabiħa ta' San Ġorġ, kapulavur ta' Vincenzo Cremona. Fost il-promoturi li ħabirku sabiex ikabbru din il-festa, minbarra mill-Perit Pietru Attard, ta' min wiehed isemmi wkoll lill-Avukat Isidoru Xuereb u lin-negozjant Michelangelo Galea Tal-Orjenti, li kien wiehed mill-ewwel bandisti tas-Socjetà *La Stella* u l-Avukat Alfredo Refalo u huh in-Nutar Francesco. Il-ħsieb u l-moħħ wara dan kollu kien il-Monsinjur Giuseppe Farrugia tal-Vers.

Kien privileġġ għas-Socjetà *La Stella* li gawdjet mit-talenti mużikali ta' Monsinjur Farrugia, tant li biex jissolenizza b'mod mill-aktar dinjituż il-wasla u d-dahla tal-istatwa ta' San Ġorġ fil-Belt Victoria huwa kiteb l-innu 'Sù garzoni all'invitto campione'. Din l-idea intlaqgħet tajjeb u ntgħogħbot, tant li illum il-festi ewlenin ta' gżiritna lkoll jagħmlu dimostrazzjoni bħalha.



L-eqdem ritratt tal-Banda 'La Stella' li jġib id-data tal-4 ta' Frar 1888

Wiehed isib aktar dettalji fuq il-Perit Pietru Attard fil-ktejjeb ippubblikat mis-Socjetà Filarmonika *La Stella*, li ħareġ fl-2016, għeljuq il-mitt sena minn mewtu.



# Mill-Imghoddi

■ Ritratt miġbur minn **Michael Said**



Ritratt li juri lis-surmast Giuseppe Giardini Vella flimkien mal-Banda Pinto meta daqget taht id-direzzjoni tieghu f'Pompej, nhar id-19 ta' Awissu 1931. Flimkien mas-surmast Giardini Vella jidhru wkoll numru ta' bandisti tal-Banda Cittadina La Stella li kienu daqqew mal-Banda Pinto.

**PAUL MALLIA**

*Owner*

**T:** 21550703

**M:** 79550703

**E:** sales@renos.mt

Triq Sant' Elizabetta, Xewkija,  
Gozo, Malta

**Reno's**

**IRONMONGERY**



MON-FRI 7AM-7PM | SAT 7AM-5.30PM

**ELECTRICAL & PLUMBING | KEY CUTTING | PAINT MIXING**

**ONLINE SHOPPING**

**FREE DELIVERY ALL OVER GOZO**